

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ *ēkōnanavatitamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnanavatitamaḥ sargaḥ* ॥

*gaṅgāmuttīrya sēnāsahitasya bharatasya bharadvājāśramē
gamanam*

*vyuṣya rātriṃ tu tatraiva
gaṅgākūlē sa rāghavaḥ |
kālyamutthāya śatrughna -
midam vacanamabravīt ॥ 2.89.1 ॥*

*śatrughnōttiṣṭha kiṃ śēṣē
niṣādādhipatiṃ guham |
śīghramānaya bhadram tē
tārayiṣyati vāhinīm ॥ 2.89.2 ॥*

*jāgarmi nāham svapimi
tathavāryam vicintayan |
ityēvamabravīd bhrātā
śatrughnō vipracōditaḥ ॥ 2.89.3 ॥*

*iti saṃvadatōrēva -
manyōnyam narasiṃhayōḥ |*

āgamyā prāñjaliḥ kālē

guhō vacanamabravīt || 2.89.4 ||

kaccit sukhaṃ nadītīrē -

’vātsīḥ kākutstha śarvarīm |

kaccicca sahasainyasya

tava nityamanāmayam || 2.89.5 ||

guhasya tat tu vacanaṃ

śrutvā snēhādudīritam |

rāmasyānuvaśō vākyaṃ

bharatō’pīdamabravīt || 2.89.6 ||

sukhā naḥ śarvarī dhīman

pūjitāścāpi tē vayam |

gaṅgāṃ tu naubhirbahvībhi -

rdāsāḥ santārayantu naḥ || 2.89.7 ||

tatō guhaḥ santvaritaḥ

śrutvā bharataśāsanam |

pratipraviśya nagaraṃ

taṃ jñātijanamabravīt || 2.89.8 ||

uttiṣṭhata prabudhyadhvaṃ

bhadramastu hi vaḥ sadā |

nāvaḥ samupakarṣadhvaṃ

tārayiśyāmi vāhinīm || 2.89.9 ||

tē tathōktāḥ samutthāya

tvaritā rājaśāsanāt |

pañca nāvāṃ śatānyēva
samāninyuḥ samantataḥ || 2.89.10 ||

anyāḥ svastikavijñēyā
mahāghaṇṭādharāvarāḥ |
śōbhamānāḥ patākinyō
yuktavāhāḥ susaṃhatāḥ || 2.89.11 ||

tataḥ svastikavijñēyāṃ
pāṇḍukambalasaṃvṛtām |
sanandighōṣāṃ kalyāṇīm
guhō nāvamupāharat || 2.89.12 ||

tāmārurōha bharataḥ
śatrughnaśca mahābalaḥ |
kausalyā ca sumitrā ca
yāścānyā rājayōṣitaḥ || 2.89.13 ||

purōhitaśca tat pūrvam
guravō brāhmaṇāśca yē |
anantaram rājadārā -
stathaiva śakaṭāpaṇāḥ || 2.89.14 ||

āvāsamādīpayatām
tīrtham cāpyavagāhatām |
bhāṇḍāni cādadānānām
ghōṣastu divamasprśat || 2.89.15 ||

patākinyastu tā nāvāḥ
svayam dāśairadhiṣṭhitāḥ |

vahantyō janamārūḍhaṃ

tadā sampēturāsugāḥ || 2.89.16 ||

nārīṇāmabhipūrṇāstu

kāścīt kāścīt tu vājinām |

kāścīt tatra vahanti sma

yānayugyaṃ mahādhanam || 2.89.17 ||

tāstu gatvā paraṃ tīra -

mavarōpya ca taṃ janam |

nivr̥ttā kāṇḍacitrāṇi

kriyantē dāsabandhubhiḥ || 2.89.18 ||

savaijayantāstu gajā

gajārohāiḥ pracōditāḥ |

tarantaḥ sma prakāśantē

sapakṣā iva parvatāḥ || 2.89.19 ||

nāvaścāruruhastvanyē

plavaistērustathāparē |

anyē kumbhaghaṭaistēru -

ranyē tēruśca bāhubhiḥ || 2.89.20 ||

sā puṇyā dhvajinī gaṅgāṃ

dāsaiḥ santāritā svayam |

maitrē muhūrtē prayayau

prayāgavanamuttamam || 2.89.21 ||

āśvāsayitvā ca camūṃ mahātmā

nivēśayitvā ca yathōpajōṣam |

draṣṭuṃ bharadvājamṛṣipravarya -

mṛtviksadasyairbharataḥ pratasthē || 2.89.22 ||

sa brāhmaṇasyāśramamabhyupētya

mahātmanō dēvapurōhitasya |

dadarśa ramyōṭajavṛkṣadēśaṃ

mahadvanaṃ vipravarasya ramyam || 2.89.23 ||

|| ityārṣē śrīmadrāmāyaṇē vālmīkiyē ādikāvyē

ayōdhyākāṇḍē ēkōnanavatitamaḥ sargaḥ ||